

Ene KÜTI gyzy: «Suwperilerini öwrenýän ylymlaryň doktory boljak!»

Category: Hekaýalar, Kitapcy, Satiriki hekaýalar, Söhbetdeşlik
написано kitapcy | 22 январа, 2025

Ene KÜTI gyzy: "Suwperilerini öwrenýän ylymlaryň doktory boljak!" Ene KÜTI gyzy: "SUWPERILERINI ÖWRENÝÄN YLYMLARYŇ DOKTORY BOLJAK!"

• Ene Küti bilen söhbetdeşlik

- Ýeňňe, hoş gördük.
- Jigi, men-ä baýramçylygyňyz bilen ýörite gutlaýaýyn diýip geldim.
- O nämäniň baýramçylygy?
- Sekizinji mart baýramçylygyňyz bor-da!
- Bu diýýän baýramçylygyňyz biziňkimi ýa-da...
- Aý, men-ä, jigi, erkekler: "Biziň baýramçylygymyz ýok" diýip öýkeleşip ýörensoňlar, öňümden kim çyksa baýramçylygy biken gutlaberýän. Goý, hiç kim kemsinmesin.
- Biz-ä öýekelemeris, ýeňňe. Ýöne zenanlar biziň baýramymyzy ortalyk etdiňi diýip arz etmeseler...
- Erkek bilen aýal deňleşdi. Häzir erkek bilen aýaly eşigine görä däl-de, häsiýetine, beren sözünde tapylyşyna, mertligine, edermenligine görä seljermeli.
- Ýeňňe, onda siz haýsy topara degişli bolýaňyz?
- Ony siz bilmeli, il-gün bilmeli.
- Munça bolanyňa görä meňňem haýsy topara degişlidigimi aýdaýsaňyz?
- Ony-da il-gün bilmeli... Umuman, jigi, soňky döwürde siziň gülki damaryňyz biraz gowşapdyr.
- Şol-a çyn gelneje. Uzynyň gülküsi gijräk geläýýä öýdýän. Birküç günlükde çagalar bilen öýde otyrdym. Telewizorda satiriki gepleşik gidip durdy. Alyp baryjy: "Biziň

telegepleşigimize okyjylardan gaty köp hat gelýä" diýdi hem-de birini ýanyna çagyryp: "Hany, şol hatlardan birküç sanysyny getir. Tomaşaçylara görkezeli!" diýýär. Olam: "Hat ýok. Maşynkamyz döwüldi" diýip jogap berýär. Men çagalaryma: "Muň nämesine gülmeläý?" diýenimde ýumruk ýaly oglum: "Kaka, özüň-ä "Şadyýan şenbede" işleýäň. Ýumora-da düşeňok. "Hat ýok. Maşynkamyz döwüldi" diýýäniniň sebäbi olara ýekeje-de hat gelenok, hatlary özleri okyjylaryň adyndan gurnaýarlar diýildigi" diýdi. Ýeňnebaý diýýän-ä?

– Hä, näme jigi?

– Bolmasa, otstawka gidäýsekmikäk?

– Jigi, otstawka gitmezden burun meň habarymy beri alaweri!

– Ýagşy, aýdyň onda habaryňyzy!

– Men sekizinji mart baýramçylygy mynasybetli üýtgeşik sowgat getirdim.

– Sowgadyňyz aýallar jynsyna degişlimi ýa-da erkekler jynsyna degişlimi?

– Iki jynsa-da degişli. Umuman, meň bu sowgat diýýänüm uly ylmy açyş. Özem meniň, ýagny Ene Kütiň açyşy. Nesip bolsa, şu açyş bilen dünýä ylmynyň taryhyna girerin...

– Ýeňne, sözüňiz agzyňyzda, ilki üýtgeşik sowgat getirdim diýýäňiz, soňundanam açyş etdim diýdiňiz. Sözüňiz birhili iki çykýamy?

– Men iki dili biwepalardan däldirin. Birigün sekizinji mart gerek?

– Hawa...

– Diýmek, meň ylmy açyşym sekizinji mart üçin özbolušly sowgatdyr.

– Bir okda iki towşan urýaňyz-da...

– Bilmediňiz, jigi... Fotoapparat bilen suwperisini şarkyldadýandyrys.

(Şu ýerde Ene Küti ýeňnemiz bilen söhbetdeşligimiziň arasyna azajyk maý düşürmeli boldy. Sebäbi ýeňnemiz elbukjasyndan şol diýýän ylmy açyşyny, sekizinji mart üçin niýetläb sowgadyny çykardy. Has dogrusy, ol surat bolup çykdy. Ýeňnemiziň ylmy açyşynyň şekili. Ilki ýeňnemiz şol şekili gazetlerdir internet

saýtlarynda çykartmak islemedi. Özünüň awtorlyk hukugyna dawagär tapylar öýtdi. Ýöne Ýöne www.kitapcy.ml saýtynyň Ene Kütiniň ylmy açyşyna hiç hili dahylynyň ýoklugy barada kepilnama berenimizden soň ol ynjaldy. Şeýlelikde, biz şol şekili www.kitapcy.ml saýtynyň okyjylaryna hödürleýäris).

– Gelneje, eger ylmy syr bolmasa, bu şekiliň döreýşiniň taryhy barada birki agyz aýdaýsaňyz?

– Az-owlak aýdaýyn. Ýöne, belli sebäplere görä, dolulaýyn hem giňişleýin gürrüň berip biljek däl. Başlaberiň onda sowalyňyza?

– Bu üýtgeşik şekili haýsy ýurtda düşürdiňiz?

– Öz ýurdumyzda. Aşgabatda...

– Aşgabatda? Aşgabatda deňiz barmy, derýa barmy?

– Deňiz-derýaň näme dahyly bar. Men suwperisini ýarygijeden soň agajyň şahasynda – Aýa bakyp oturan mahaly surata düşürdim.

– Nirede?

– Aşgabatda diýdim-ä ýaňy!

– Aşgabadyň niresinde?

– Seýil bagynda... Seýil bagynda gezelenç edip ýörkäk...

– Kim bilen?

– Weý, jigi, betgümanlygyňyzy goý, elbetde, suwperisi bilen gezelenç edip ýörkäk...

– Suwperisi bilen gezelenç edip ýörkäk diýýäňizmi? Birhili ynanmajak bolýan men-ä, ýeňňe?

– Men suwperisinden interwýu hem aldym. Indiki gelemde sesinem eşitdireýin size...

– Bar, maňa eşitdirdiňizem diýeli, ýöne okyjylara nädip eşitdirjek?

– Okyjylar siz ýaly münkür däl. Olary yrandyrmak meň bilen. Hany, sowalyňyzy dowam edýäňizmi ýa-da...

– Düşnükli... Suwperisi nirede otlap-suwlaýa? Belki, ony indiki sapaň öz ýanyňyz bilen getirsiňiz?

– Ikinji sowalyňyza jogaby soňa goýaly. Suwperisi seýil bagynda ýaşaýa.

– Niresinde? Biz-ä şony gören bar diýip eşidemzok entek.

- Oña men günäkär däl. Suwperisi seýil bagynda fontanyň düýbünde gizlenýä. Il diň akyllý-başly adamlar bilen iş salyşýa.
- Ýogsa-da, ýeňňe, onuň durmuşa çykmak niýeti ýokmuka?
- Göwnüni-hä bilýä, ýöne şerti köp...
- Şertlerini eşidip bolmaýamy?
- Birinji şerti – neşe çekmeýän bolmaly.
- Ikinji şerti?
- Arak içmeýän bolmaly.
- Üçünji şerti?
- Çilim çekmeýän bolmaly.
- Ýeňňe, gitdik, onda?
- Nirä, jigi?
- Sawçylyga... Men içemogam, çekemogam, tüýa suwperisiniň isleýän ýigidi...
- Jigi, oň başga-da şerti köp-ä?
- Mundan beter nähiki şert gerek? Şu wagtyň gyzlary "içmeýän-çekmeýän ýigit duşsa, galyňy özleri tölemägerazy ahyry.
- Soňky şerti hasam kyn, jigi...
- Munça bolanyna görä diňläp galaly.
- Onuň barjak ýigidi hökman Ependiniň ýa-da Aldar Kösäniň neberelerinden bolmaly.
- Aý, onda, ýeňňe, seň suwperiň şol fontanyň aşagyndaky gizlenýän ýerinde ömrüni müjerret ötüräýmese.
- Jigi, men ilini şahsy işine goşulamok. Onsoňam, men ýigitleri gyzlar bilen duşurýan agentliginiň işgäri däl. Men ylmy açyş etdim. Indi şol açyşymy düýplü derňemäge girişjek. Derňew işini gutaranymdan soň hem ylym jemgyýetçiliginiň önünde talapnama goýjak.
- Nähili talapnama, ýeňňe?
- Bir zarbada doktorlyk derejesini almakçy. Niçik? Gelişýämi? Suwperilerini öwrenýän ylymlarynyň doktory Enesoltanjemalgül Küti gyzy.
- Gelişýä, ýeňňe! Ýöne adyňyz birneme uzynrak diýmeseňiz...
- Men nädeýin, ejemiň dakan ady-da şo...
- Onda, gelneje, meň-ä size sowalym gutardy.
- Sowalyňyz gutaran bolsa, meňem jogabym gutardy.

Taýýarlan: Çary GELDIMYRADOW. Satiriki hekaýalar